

प्रादेशिक समाचार
आकाशवाणी जयपुर-अजमेर

दिनांक: 29.11.2023

समय : 09:00 ए.एम.

- उत्तराखंड में सिल्क्यारा सुरंग में फंसे 41 श्रमिकों को सुरक्षित निकाला गया—प्रधानमंत्री नरेन्द्र मोदी ने श्रमिकों और बचाव अभियान से जुड़े लोगों के जज्बे को सलाम किया।
- विधानसभा चुनाव मतगणना के लिये आज चुनाव आयोग द्वारा मतगणना दलों का ऑनलाइन प्रशिक्षण—मतगणना स्थलों पर त्रिस्तरीय सुरक्षा व्यवस्था।
- प्रदेशभर की बार एसोसिएशन के चुनाव एक ही दिन आठ दिसम्बर को—सुप्रीम कोर्ट ने हाईकोर्ट के फैसले में दखल से किया इनकार।
- प्रदेश में हुई मावठ से सर्दी के असर में बढ़ोतरी—कोहरे से जनजीवन पर असर।

उत्तराखंड में सिल्क्यारा सुरंग में फंसे 41 श्रमिकों को कल रात सुरक्षित निकाल लिया गया। सुरंग 12 नवंबर को ढह गई थी। इसके बाद श्रमिकों को निकालने के लिए युद्ध स्तर पर अभियान चलाया गया। फंसे हुए श्रमिकों को भोजन, ऑक्सीजन और एक पाइप लाइन के जरिए संपर्क के लिए फोन दिए गए थे। राज्य और केंद्र सरकार की एजेंसियों, अधिकारियों और कर्मचारियों ने कल रात इस मिशन में कामयाबी हासिल की। सभी श्रमिक स्वस्थ हैं और चिन्यालीसौड़ के सामुदायिक स्वास्थ्य केंद्र में उनकी देखभाल की जा रही है। सुरंग से सुरक्षित बाहर निकलने के बाद श्रमिकों और उनके परिजनों ने केंद्र और राज्य सरकार के प्रति आभार व्यक्त किया। प्रधानमंत्री नरेन्द्र मोदी ने सुरक्षित निकाले गए श्रमिकों से फोन पर बात की और उनका हालचाल जाना। प्रधानमंत्री ने कहा कि इस मिशन की सफलता हर किसी को भावुक कर देने वाली है। एक सोशल मीडिया संदेश में श्री मोदी ने कहा कि इन श्रमिकों का साहस और धैर्य हर किसी को प्रेरित करने वाला है। प्रधानमंत्री ने बचाव अभियान से जुड़े लोगों के जज्बे को सलाम करते हुए कहा कि उनकी बहादुरी और संकल्प शक्ति ने टनल में फंसे श्रमिकों को नया जीवन दिया है।

केन्द्र सरकार आज दुर्लभ और सामरिक रूप से महत्वपूर्ण खनिज पदार्थों की पहले दौर की नीलामी शुरू करेगी। इसके अंतर्गत देश भर में ऐसे खनिज पदार्थों के 20 खंडों की नीलामी की जाएगी। केन्द्रीय कोयला और खान मंत्री प्रल्हाद जोशी नीलामी प्रक्रिया शुरू करेंगे। खान मंत्रालय ने कहा है कि यह नीलामी ऑनलाइन होगी और इस प्रक्रिया को दो चरणों में पारदर्शी तरीके से पूरा किया जायेगा। इस नीलामी के अंतर्गत नवीकरणीय ऊर्जा, रक्षा, कृषि, औषधि, उच्च प्रौद्योगिकी वाले इलेक्ट्रॉनिक्स, दूरसंचार और परिवहन संबंधी क्षेत्रों की आवश्यकताएं पूरी करने वाले महत्वपूर्ण खनिज पदार्थ शामिल हैं। ऊर्जा क्षेत्र में इस महत्वकांक्षी योजना से इलेक्ट्रिक कारों, वायु और सौर ऊर्जा परियोजनाओं तथा बैटरी भण्डारण प्रणालियों की मांग बढ़ेगी, जिसके कारण इन खनिज पदार्थों की भी मांग बढ़ेगी।

राज्य में विधानसभा चुनाव के लिये 3 दिसम्बर को होने वाली मतगणना के लिए आज मतगणना दलों को ऑनलाइन प्रशिक्षण दिया जायेगा। मुख्य निर्वाचन अधिकारी प्रवीण गुप्ता ने बताया कि निर्वाचन आयोग द्वारा सभी जिला निर्वाचन अधिकारियों, उप जिला निर्वाचन अधिकारियों, रिटर्निंग अधिकारियों, अतिरिक्त रिटर्निंग अधिकारियों और आईटी स्टाफ को आज ऑनलाइन प्रशिक्षण दिया जाएगा। श्री गुप्ता ने बताया कि दोपहर 12 से 1 बजे तक ईटीपीबीएमस मतगणना, दोपहर 1 से ढाई बजे तक पोस्टल बैलेट काउंटिंग और 3 बजे से शाम 5 बजे तक इवीएम मतगणना को लेकर प्रशिक्षण दिया जाएगा। इससे पहले कल श्री गुप्ता ने जयपुर के खेतान पोलेटेक्निकल कॉलेज में अंतरजिला पोस्टल बैलेट केन्द्र का निरीक्षण किया। इस दौरान उन्होंने डाक मतपत्रों की गणना के लिए की जा रही तैयारियों को देखा तथा आवश्यक दिशा-निर्देश भी दिए।

श्री गुप्ता ने बताया कि 3 दिसंबर को सुबह 8 बजे से सभी केंद्रों पर पोस्टल बैलेट और साढ़े आठ बजे से इवीएम के माध्यम से मतगणना शुरू हो जाएगी। उन्होंने बताया कि जयपुर, जोधपुर और नागौर में दो-दो केंद्रों पर और शेष 30 जिलों में एक-एक केंद्र पर वोटों की गिनती की जाएगी। इस तरह 199

विधानसभा निर्वाचन क्षेत्रों के लिए 36 केंद्रों पर मतगणना की जाएगी। श्री गुप्ता ने कहा कि मतगणना स्थल और उसके आस-पास के क्षेत्र में सुरक्षा के पुख्ता इंतजाम किए गए हैं। मतगणना स्थल पर त्रि-स्तरीय सुरक्षा व्यवस्था की गई है। उधर सवाई-माधोपुर से हमारे संवाददाता ने बताया कि मतगणना में शामिल होने वाले कर्मचारियों को ईवीएम मशीन संबंधी तथा निष्पक्ष और कर्तव्य निष्ठा से मतगणना प्रक्रिया को संपन्न करवाने के संबंध में दिशा निर्देश दिए जा रहे हैं।

.....
सुप्रीम कोर्ट ने प्रदेश की 258 बार एसोसिएशन के चुनाव हर साल आठ दिसंबर को कराने के मामले में हाईकोर्ट की ओर से दिए फैसले में दखल से इनकार कर दिया है। इसके साथ ही राजस्थान हाईकोर्ट के आदेश को चुनौती देने वाली राजस्थान हाईकोर्ट लॉयर्स एसोसिएशन और अन्य की याचिका को भी खारिज कर दिया है। सुप्रीम कोर्ट ने कहा कि वन बार वन वोट के सिद्धांत की पालना सुनिश्चित करने के लिए एक दिन ही चुनाव होना जरूरी है। इस फैसले से प्रदेशभर की बार एसोसिएशनों में अब एक ही दिन यानि 8 दिसंबर को चुनाव होने का रास्ता भी साफ हो गया है।

.....
बीकानेर में बीएसएफ कैम्पस में कल मिलेट्स मेले का आयोजन किया गया। इस दौरान मोटे अनाज के लाभों और विभिन्न व्यंजनों के बारे में जानकारी दी गई। मेले का उद्घाटन अजय लूथरा, डीआईजी बीएसएफ सेक्टर हेडक्वार्टर और संजय तिवारी (कमान्डेंट) 124 वाहिनी की देखरेख में किया गया। इस मिलेट्स मेले में सीमा सुरक्षा बल के अधिकारी, अधिनस्थ अधिकारी, जवान और उनके परिजनों ने हिस्सा लिया। मेले में रागी बालूसाई, चूरमा रागी, बाजरा इडली, ज्वार गुलाब जामुन, बाजरे की पकौड़ी, और रागी लड्डू जैसे मोटे अनाज से बनी विभिन्न वस्तुओं को प्रदर्शित करते हुए कई स्टॉल लगाई गई थी।

.....
नागौर में पुलिस ने बीकानेर रोड़ स्थित कृषि महाविद्यालय के पास एक ट्रक से 3 हजार 729 किलो डोडा पोस्त का चूरा जब्त किया। इसकी कीमत 5 करोड़ रुपये बताई जा रही है। जिला पुलिस अधीक्षक नारायण टोगस ने बताया कि ये डोडा चूरा ट्रक में बिस्कुट के कार्टूनों की आड़ में 129 कट्टों में भरा हुआ था। पुलिस मामले की जांच कर रही है।

.....
प्रदेश में कई स्थानों परहुई मावठ से सर्दी के असर में बढ़ोतरी हो गई है। आज सुबह कई जगह कोहरा छाये रहने से वाहन चालको को परेशानी का सामना करना पडा। राजधानी जयपुर सहित बाडमेर, करौली, सवाईमाधोपुर, बारां, भीलवाडा, श्रीगंगानगर और भरतपुर में कोहरे का असर देखा गया। भरतपुर से हमारे संवाददाता ने बताया कि कोहरे के कारण जनजीवन पर असर पडा है।

.....
जयपुर मौसम केन्द्र के निदेशक राधेश्याम शर्मा ने बताया कि पूर्वी राजस्थान के भरतपुर, जयपुर और कोटा संभाग के कुछ इलाकों में तीन-चार दिन बादल छाए रहने और हल्की बारिश होने की संभावना है।